

‘నిరుపేద గిరిజనుడిని కొట్టి చంపిన పెత్తందారుని కలిసంగా శిక్షించాలి’



పార్వతీపురం ఐటిడిఏ కార్యాలయం వద్ద ధర్నా

పార్వతీపురం, 21-3-16 :

సాలూరు మండలం తుండ గ్రామ పంచాయితీ ఇటికవల్లు గ్రామంలో సిమెంటు రహదారి నిర్మాణంలో నాణ్యతలేదని ప్రశ్నించినందుకు స్థానిక తెలుగుదేశం నాయకుడు వలస వచ్చిన పెత్తందారీ 50 ఎకరాల ఆసామి అయిన సారికొండ మందయ్య అనే కాంట్రాక్టరు 19-3-2016వ తేదీన నిరుపేద గిరిజనుడైన పాలిక లచ్చయ్యను తీవ్రంగా కొట్టి గాయపర్చి పరారయ్యాడు. గ్రామస్థులు 108 అంబులెన్స్‌కు ఫోన్‌చేసి సాలూరు ప్రభుత్వ ఆసుపత్రికి తరలించారు. దెబ్బలు తీవ్రంగా వుండటంతో విశాఖపట్నం కింగ్‌జార్డి ఆసుపత్రికి తీసుకెళ్ళారు. శనివారం అర్ధరాత్రి 12 గం||లకు పాలిక లచ్చయ్య మృతిచెందాడు. లచ్చయ్యకు భార్య (నాలుగు నెలల గర్భిణీ), 12 ఏళ్ళ కుమారుడు, 8 ఏళ్ళ కుమార్తె వున్నారు. సాలూరు మండలంలో అధికారపార్టీ అండదండలతో రెండు, మూడు పంచాయితీలకు నాయకుడిగా చెలామణి అవుతూ గ్రామ సర్పంచ్‌లు చేయవల్సిన పనులను సారికొండ మందయ్య అనధికారికంగా కాంట్రాక్టు పనులు చేస్తున్నాడు.

పాలిక లచ్చయ్యను కొట్టి చంపిన సారికొండ మందయ్యను వెంటనే అరెస్టుచేయాలని, అతని ఆస్తిని జప్తుచేసి చనిపోయిన గిరిజన కుటుంబానికి 25 లక్షలు నష్టపరిహారం చెల్లించాలని, సంఘం డిమాండ్ చేసింది. పార్వతీపురం డివిజన్ ఏజెన్సీ ప్రాంతంలో వందల వేల ఎకరాలు కలిగిన వలసవచ్చిన పెత్తందార్లు గిరిజనులపై నిత్యం దాడులు, అత్యాచారాలు, హత్యలు చేస్తూ అధిపత్యాన్ని చెలాయిస్తున్నారని, గిరిజన ప్రాంతాల నుండి గిరిజనులను ఖాళీ చేయించి, ఆర్థిక, రాజకీయ, సామాజిక అధిపత్యాన్ని చెలాయించడానికి పూనుకొంటున్నారని, కనుక గిరిజనుల సంస్కృతి, సాంప్రదాయాలను, జీవనాన్ని కాపాడాలనే డిమాండ్స్‌తో రైతుకూలీసంఘం(ఆం.ప్ర.) సంఘటన జరిగిన వెనువెంటనే స్పందించి కార్యక్రమం తీసుకొంది.

ఆందోళన చేపట్టింది. 21-3-16న పార్వతీపురం ఐటిడిఏ కార్యాలయం వద్దకు దుగ్గేరు, పనసభద్ర, మూలవలస, మెండంగి, గుంటభద్ర, చెలకమిండింగి తదితర గ్రామాల నుండి ప్రజానీకం హాజరై ఈ డిమాండ్లపై ధర్నా నిర్వహించారు.

- 1). కుటుంబ పెద్దను కోల్పోయిన నిరుపేద లచ్చయ్య కుటుంబాన్ని తక్షణం ప్రభుత్వం ఆదుకోవాలి.
- 2). మందయ్య ఆస్తిని జప్తుచేసి, చనిపోయిన స్థానిక లచ్చయ్య కుటుంబానికి 25 లక్షలు నష్టపరిహారం చెల్లించాలి.
- 3). వలస వచ్చిన పెత్తందార్లు నిత్యం గిరిజనులపై చేస్తున్న దాడులు, అత్యాచారాలు, హత్యలను అరికట్టాలి.
- 4). లీజుల పేరుతో ఆక్రమించిన (అసైన్డ్) ప్రభుత్వ డి పట్టాలన్నింటినీ బయటకు తీసి భూమిలేని నిరుపేద గిరిజనులకు ఇవ్వాలి.

ఈ ధర్నాలో డి.వర్మ, జిల్లా కార్యదర్శి; ఊయక ముత్యాలు, జిల్లా అధ్యక్షులు; బొత్త నర్సింగరావు, జిల్లా ఉపాధ్యక్షులు; ఎం. భాస్కరరావు, జిల్లా సహాయ కార్యదర్శి; రతనాల పార్వతి, సర్పంచ్ పనసభద్ర గ్రామపంచాయితీ; కొండగొరి శ్రీను, ఉపసర్పంచ్ పనసభద్ర గ్రామపంచాయితీ; గంట అప్పలస్వామి, ఎంపిటిసి సభ్యులు, పనసభద్ర తదితరులు పాల్గొని నాయకత్వం వహించారు.

బయట ప్రాంతాల నుంచి వచ్చి స్థిరపడిన వలస వచ్చిన పెత్తందార్లు ఏజెన్సీలో గిరిజనులపైన నిత్యం దాడులు, అత్యాచారాలు, హత్యలు సాగిస్తూనే వున్నారు. అందువలన ఎవరైతే గిరిజనులపై దాడులకు పాల్పడుతున్నారో వారే ఆ గిరిజన కుటుంబాలకు బాధ్యత వహించాలి. అదే వారికి సరైన శిక్ష అవుతుంది.

గిరిజన ప్రాంతాల నుండి గిరిజనులను ఖాళీ చేయించి ఆర్థిక, రాజకీయ, సామాజిక అధిపత్యాన్ని చెలాయించడానికి బయట ప్రాంతాల నుండి వలస వచ్చిన పెత్తందార్లు పూనుకొంటున్నారని దీనిని అడ్డుకొని ఏజెన్సీ ప్రాంతంలో గిరిజనుల సంస్కృతి, సాంప్రదాయాలను, గిరిజనుల జీవనాన్ని కాపాడాల్సిన అవసరం వుందని ధర్నాలో పాల్గొన్న వక్తలు డిమాండ్ చేశారు.

○○○○○